



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM il-Hamis, 5 ta' Diċembru, 2017

Kawża Nru 20

Rik. Nru. 1225/09JRM

ANNOT COMPANY LIMITED (C – 23071)

VS

Roberto Carlos CALLEJA

Il-Qorti:

Reġgħet rat ir-Rikors Maħluf imressaq fil-15 ta' Diċembru, 2009, li bih u għar-raġunijiet hemm imfissra, il-kumpannija attriċi talbet li din il-Qorti: (i) ssib li l-ftehim magħmul fil-kitba privata tal-11 ta' Jannar, 2006, fejn il-partijiet jidher li kkontemplaw il-bejgħ-u-xiri ta' arja mit-tmienja u tletin (38) filata sad-disgħa u erbgħin (49) filata 'l fuq mil-livell tat-triq li tagħmel mis-sit li qabel kien okkupat mill-bini bin-numri 31 u 32, Triq Imrabat, San Ġljan¹, bil-kundizzjonijiet kollha msemmija f'dik il-kitba, huwa null u bla effett minħabba li huwa vizzjat b'simulazzjoni u/jew billi l-kunsens tal-istess kumpannija attriċi

¹ F'uhud mid-dokumenti, il-post jissema li jinsab f'Tas-Sliema

kien vizzjat bi żball ta' fatt li jaqa' fuq is-sustanza tal-ħaġa nnifisha li kienet l-oġġett tal-ftehim u/jew billi l-ftehim hu vizzjat minħabba nuqqas ta' konsiderazzjoni; (ii) issib li l-ftehim magħmul fil-kitba tal-11 ta' Jannar, 2006, fejn il-partijiet jidher li kkontemplaw l-għoti ta' kuntratt ta' appalt favur il-kumpanija attriċi dwar l-appartament fit-tielet (3et) sular tas-sit magħruf bħala 31 u 32, Triq l-Imrabat, San Ġġan, bil-kundizzjonijiet kollha msemija f'dik il-kitba, huwa null u bla effett minħabba li huwa vizzjat b'simulazzjoni u/jew billi l-kunsens tal-istess kumpanija attriċi kien vizzjat bi żball ta' fatt li jaqa' fuq is-sustanza tal-ħaġa nnifisha li kienet l-oġġett tal-ftehim u/jew billi l-ftehim hu vizzjat minħabba nuqqas ta' konsiderazzjoni; u (iii) thassar l-imsemmija ftehim jew liema wieħed minnhom, għall-finijiet u effetti kollha tal-liġi, bla ħsara li l-partijiet jitqiegħdu fl-*istatus quo ante*, magħdud kwalunkwe jedd għall-ħlas lura ta' xi ħlas magħmul. Talbet ukoll l-ispejjeż;

Rat id-degriet tagħha (diversament presjeduta) tat-18 ta' Diċembru, 2009² li bih appuntat il-kawża u ordnat in-notifika lill-imħarrek;

Rat id-degriet tagħha tas-26 ta' Frar, 2010³, li bih ordnat li l-kawża tingieb u tinstema' minnha flimkien mal-kawża nru. 271/08JRM;

Rat ir-Risposta Maħlufa tad-9 ta' Marzu, 2010⁴ li biha u għar-raġunijiet hemm imfissrin l-imħarrek laqa' għall-azzjoni tal-kumpanija attriċi billi, b'mod preliminari, qal li l-azzjoni attriċi kif imressqa ma tiswiex għaliex il-kawżali tagħha joqtlu 'l xulxin, billi jew il-ftehim attakkati ma jiswewx (għaliex huma simulati jew m'għandhomx konsiderazzjoni) jew jiswew imma milquta minn vizzju tal-kunsens (l-iżball ta' fatt tal-kumpanija attriċi). Fil-mertu, laqa' billi qal li t-talbiet attriċi ma jmisshomx jintlaqgħu, billi l-ftehim li saru f'Jannar 2006 bejnu u l-kumpanija attriċi jiswew u ma kienu milquta bl-ebda nuqqas, la minn simulazzjoni, la minn qerq u lanqas minn nuqqas ta' konsiderazzjoni, wisq anqas minn xi żball ta' fatt;

Rat id-degriet tat-13 ta' April, 2010⁵, li bih ordnat li, qabel kull haġ'ohra, issir it-trattazzjoni tal-ewwel eċċezzjoni dwar l-ewwel eċċezzjoni preliminari tal-imħarrek;

Rat is-sentenza preliminari tagħha tal-14 ta' Lulju, 2011⁶, li biha u għar-raġunijiet hemm imfissra, ċaħdet l-ewwel eċċezzjoni preliminari tal-imħarrek;

Semgħet ix-xhieda mressqa mill-partijiet, magħduda dik bil-meżż tal-affidavit, u kif ukoll il-provi dokumentali mressqa minnhom;

² Paġ. 13 tal-proċess

³ Paġ. 21 tal-proċess

⁴ Paġġ. 18 – 9 tal-proċess

⁵ Paġ. 24 tal-proċess

⁶ Paġġ. 28 – 36 tal-proċess

Rat in-Nota bix-xhieda b'affidavit u b'dokumenti mehmuzà magħha mressqa mill-kumpanija attriċi fid-9 ta' Frar, 2012⁷;

Rat id-degriet tal-11 ta' Marzu, 2015⁸ fejn iddikjarat magħluq l-istadju tal-ġbir tal-provi u tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet mressqa mill-kumpanija attriċi fis-16 ta' April, 2015⁹;

Rat in-Nota ta' Sottomissjonijiet mressqa mill-konvenut fil-25 ta' Awwissu, 2015¹⁰;

Rat l-atti kollha tal-kawża u kif ukoll dawk tal-kawża fl-ismijiet inversi li qiegħda tinstema' ma' din il-kawża;

Rat id-degrieti tagħha li bihom ħalliet il-kawża għas-sentenza;

Ikkunsidrat:

Illi din hija kawża għat-thassir ta' żewġ ftehim magħmula bejn il-partijiet fil-kawża. Il-kumpanija attriċi (minn issa 'l quddiem imsejha "Annot") trid li l-Qorti ssib li l-imsemmija ftehim ma jiswewx. Issejjes it-talbiet tagħha fuq bosta kawżali, u b'mod partikolari, billi tgħid li l-ftehim kienu simulati, billi l-kunsens tagħha meta resqet fuq l-imsemmija żewġ ftehim kien milqut minn żball ta' fatt li jaqa' fuq il-ħaġa innifisha li kienet l-oġġett tal-ftehim u wkoll billi l-kuntratti kienu nieqsa minn konsiderazzjoni;

Illi, min-naħa tiegħu, l-imħarrek laqa' għal din l-azzjoni billi, b'mod preliminarj, qal li l-azzjoni attriċi kif imressqa ma tiswiex għaliex il-kawżali tagħha joqtlu 'l xulxin, billi jew il-ftehim attakkati ma jiswewx (għaliex huma simulati jew m'għandhomx konsiderazzjoni) jew jiswew imma milquta minn vizzju tal-kunsens (l-iżball ta' fatt min-naħa ta' Annot). Fil-mertu, laqa' billi qal li t-talbiet attriċi ma jmisshomx jintlaqgħu, billi l-ftehim li saru f'Jannar 2006 bejnu u Annot jiswew u ma kienu milquta bl-ebda nuqqas, la minn simulazzjoni, la minn qerq u lanqas minn nuqqas ta' konsiderazzjoni, wisq anqas minn xi żball ta' fatt;

⁷ Paġġ. 40 - 43 tal-proċess

⁸ Paġ. 159 tal-proċess

⁹ Paġ. 160 – 168 tal-proċess

¹⁰ Paġ. 173 – 179 tal-proċess

Illi b'sentenza tagħha tal-14 ta' Lulju, 2011, il-Qorti ma laqgħetx l-ewwel eċċezzjoni preliminari tal-imħarrek;

Illi għal dak li jirrigwarda l-fatti li joħorgu mill-atti tal-kawża, jibda biex jingħad li fit-12 ta' Ġunju 2002¹¹ sar konvenju li permezz tiegħu Annot intrabtet li tbiegħ lill-imħarrek Calleja appartement f'livell li kellu jiġi magħżul mix-xerrej, flimkien ma' spazju ta' parkeġġ, li jifforma parti minn blokka ta' appartamenti li kellha tinbena minflok il-fondi bin-numri wieħed u tletin (31) u tnejn u tletin (32) fi Triq l-Imrabat, Sliema. Fl-imsemmija kitba ngħad li dakinhar Annot kienet daħlet fuq att ta' konvenju mas-sidien tal-imsemmi fond, li wieħed minnhom kien l-istess imħarrek. Fil-konvenju bejn Annot u l-imħarrek, il-wegħda ta' xiri-u-bejgħ tal-ġid li Annot kellha tiżviluppa kien maqbul li jkun ta' ħamsin elf Lira Maltin (LM50,000)¹² liema somma l-partijiet iddikjaraw li kienet diġà tħallset. Il-konvenju kellu jibqa' fis-sehħ sa erbgħa u għoxrin (24) xahar mid-data meta Annot tikseb il-bini li kienet se' twaqla' u terġa' ttella'. Il-kitba tal-konvenju ġiet ffirmata wara li Calleja ħadha miktuba lesta għand Marcus Tonna¹³. Marcus Tonna iffirma dik il-kitba f'isem Annot;

Illi bis-saħħa ta' kuntratt tat-12 ta' Ġunju, 2003¹⁴, fl-atti tan-Nutar Peter Fleri-Soler, il-kumpannija Sunsea Properties Limited (li għaliha fuq il-kuntratt deher Marcus Tonna) xtrat il-fond imsemmi fi Triq Imrabat, bil-patti u l-kundizzjonijiet hemm imsemmija, fosthom bil-prezz miftiehem ta' disgħin elf Lira Maltin (Lm 90,000)¹⁵. Il-ħlas sar fuq il-kuntratt b'sensiela ta' *banker's drafts* maħruġin favur il-bejjieġha (fosthom l-imħarrek) skond indikazzjoni li kienet ingħatat mis-sidien f'tit jiem qabel il-pubblikazzjoni tal-kuntratt¹⁶. Sehem l-imħarrek f'dak il-bejgħ kien ta' ħamsa u għoxrin elf Lira Maltin (Lm 25,000)¹⁷, li tħallsu fuq l-att b'*banker's draft* ta' dak l-import¹⁸;

Illi minħabba li l-konvenju li kien hemm bejn Annot u l-imħarrek kien għadu fis-sehħ, l-imħarrek radd lura l-*banker's draft* lil Tonna¹⁹;

Illi saru erba' (4) applikazzjonijiet għall-bini fuq il-fond in kwistjoni. L-ewwel waħda ġiet imdaħħla fit-3 ta' Frar 2003²⁰ (jiġifieri qabel ma Sunsea Properties Limited kienet kisbet il-fond), imma fis-26 ta' Jannar, 2004, Marcus Tonna irtira t-talba (PA 0579/03) għar-raġuni "*since I sold the property in question*"²¹

¹¹ Dok "RC1", f'pag. 82 – 3 tal-proċess

¹² Li jgħibu € 116,468.67 fi flus tal-lum

¹³ Xhieda tal-imħarrek f'pag. 98 tal-proċess

¹⁴ Dok "MTA", f'pag. 70 – 4 tal-proċess

¹⁵ Li jgħibu € 209,643.61 fi flus tal-lum

¹⁶ Ara Dok "A", f'pag. 42 tal-proċess

¹⁷ Li jgħibu € 58,234.33 fi flus tal-lum

¹⁸ Dok "X", f'pag. 57 tal-proċess

¹⁹ Xhieda tal-imħarrek f'pag. 90 tal-proċess

²⁰ Dok "OMA1", f'pag. 106 – 9 tal-proċess

²¹ Dok "OMA2", f'pag. 115 tal-proċess

u ngħata rifużjoni ta' parti mill-ħlas li kien għamel meta ressaq it-talba²². It-tieni applikazzjoni (PA 03654/04) saret fis-17 ta' Ġunju 2004²³. Fit-2 ta' Marzu, 2005 l-Awtorita' għall-Ippjanar irrifjutat it-talba²⁴. It-tielet talba (PA 4560/05) iddaħħlet fil-21 ta' Lulju 2005²⁵, u kienet tixbah lil dik ta' qabilha, għalkemm imressqa minn perit ieħor. Fit-13 ta' Awwissu 2009, wara “*request for reconsideration*”, l-Awtorita' approvat l-iżvilupp propost b'massimu ta' tlett sulari fuq il-faċċata u sular ieħor *setback*²⁶, iżda l-permess kien wieħed provviżorju biss bħala “*outline development*”²⁷. Ir-raba' talba (PA 5574/2010) iddaħħlet fil-25 ta' Ottubru, 2011²⁸, kienet *full development application* (li kienet twettaq l-ewwel kundizzjoni tal-“*outline development permit*” provviżorju maħruġ f'Awwissu tal-2009). Din l-aħħar talba kienet għadha pendent meta ngħatat ix-xhieda waqt is-smiġħ ta' din il-kawża minn rappreżentant tal-Awtorita'²⁹;

Illi sadattant, fil-11 ta' Jannar, 2006, Annot u l-imħarrek resqu fuq żewġ ftehim (il-ftehim mertu ta' din il-kawża). Fl-ewwel wieħed³⁰, Annot wiegħdet li tbigh lill-imħarrek medda arja fuq għoli ta' ħdax-il (11) filata fil-livell tat-tielet sular ta' binja li kienet qiegħda tittella' fuq is-sit fejn qabel kien hemm il-bini bin-numri 31 u 32, Triq l-Imrabat, San Ġiljan, u dan bil-patti u l-kundizzjonijiet hemm fih imfissra, fosthom bil-prezz ta' ħamsa u għoxrin elf Lira Maltin (Lm 25,000) li jissemma li x-xerrej (Calleja) kien ħallashom qabel dakinhar, u ta' liema somma Annot kienet qiegħda tagħti riċevuta permezz tal-istess kitba. Il-kuntratt kellu jsir fi żmien tliet xhur mill-ħruġ tal-permessi tal-bini. Jekk dawn ma jinħarġux sat-30 ta' Ġunju 2006, il-konvenju kien jaqa' awtomatikament u Annot intrabtet li lill-imħarrek tagħtih lura s-somma ta' ħamsa u għoxrin elf Lira Maltin (LM25,000) sa mhux iktar tard mill-31 ta' Lulju 2006 u, fin-nuqqas, tħallsu wkoll erbat elef Lira Maltin (Lm4,000) bħala danni sa mhux iktar tard mill-31 ta' Jannar, 2008;

Illi fit-tieni wieħed³¹, l-imħarrek ħatar lil Annot b'kuntratt ta' appalt, biex tibnilu appartament fil-firxa ta' arja li huwa kellu jixtri mingħandha fl-ewwel ftehim. Il-prezz tal-appalt kien miftiehem li jiswa ħamsa u għoxrin elf Lira Maltin (Lm 25,000) li wkoll issemma li kienu diġa' tħallsu, u f'dan il-ftehim ukoll, Annot intrabtet li, jekk kemm-il darba ma jkunux inħarġu l-permessi għall-iżvilupp sat-30 ta' Ġunju, 2006, l-appalt kien jaqa' awtomatikament u Annot intrabtet li lill-imħarrek tagħtih lura s-somma ta' ħamsa u għoxrin elf

²² Dok “OMA3”, f'pag. 116 tal-proċess

²³ Dok “OMB1”, f'pag. 110 – 3 tal-proċess

²⁴ Dok “OMB2”, f'pag. 114 tal-proċess

²⁵ Dok “OMC1”, f'pag. 117 – 120 tal-proċess

²⁶ Dok “OMC2”, f'pag. 121 – 2 tal-proċess

²⁷ Xhieda ta' Oliver Magro f'pag. 138 tal-proċess

²⁸ Dok “OMD”, f'pag. 125 – 8 tal-proċess

²⁹ Xhieda ta' Oliver Magro f'pag. 138 tal-proċess

³⁰ Dok “A”, f'pag. 7 sa 10 tal-proċess

³¹ Dok “B”, f'pag. 11 – 2 tal-proċess

Lira Maltin (LM25,000) sa mhux iktar tard mill-31 ta' Lulju 2006 u, fin-nuqqas, tħallsu wkoll erbat elef Lira Maltin (Lm4,000) bħala danni sa mhux iktar tard mill-31 ta' Jannar, 2008;

Illi minħabba l-kwestjonijiet li nqalgħu bejn il-partijiet wara dawk il-ftehim, l-imħarrek fetaħ kawża³² kontra Annot fit-18 ta' Marzu, 2008, biex jitlobha tħallsu dak li ntrabtet bih fil-ftehim;

Illi Annot fethet din il-kawża fil-15 ta' Diċembru, 2009;

Illi għal dak li jirrigwarda l-kunsiderazzjonijiet legali li jolqtu l-każ, il-Qorti tqis li għandha tistħarreġ x'għara tabilħaqq bejn il-partijiet meta saru l-kitbiet privati msemija u x'kellhom f'moħħom il-partijiet meta dehru li qegħdin jintrabtu ma' xulxin b'dawk il-ftehim. Min-natura nnifisha tal-azzjoni attriċi, il-Qorti trid tara wkoll jekk dak li jidher li kien qiegħed jiġi miftiehem bejn il-partijiet kienx hekk tassew jew kienx mistħajjel: f'din it-tieni ċirkostanza, irid jirriżultalha wkoll jekk is-simulazzjoni allegata minn Annot kenitx biss f'waħda mill-partijiet jew inkella mit-tnejn li huma;

Illi l-Qorti tagħraf ukoll li Annot issejjes l-azzjoni tagħha fuq tliet kawżali li, għalkemm mhux tabilfors li joqogħdu flimkien, għandhom l-effett li jgħibu ma jiswewx il-ftehim li jridu jattakkaw. Annot issejjes l-azzjoni tagħha fuq il-vizzju tal-kunsens minħabba (i) is-simulazzjoni u/jew minħabba (ii) l-iżball ta' fatt, u kif ukoll (iii) fuq in-nuqqas ta' kunsiderazzjoni;

Illi l-Qorti se tibda biex tqis **il-kawżali tas-simulazzjoni**. Huwa magħruf li s-simulazzjoni sseħħ meta l-partijiet joħolqu kuntratt li, kif ikun jidher, ma jkunx jirrifletti dak li jkunu tabilħaqq ftiehm bejniethom;

Illi s-simulazzjoni hija waħda miċ-ċirkostanzi maħsuba mil-ligi u d-duttrina bħala waħda li tolqot il-vizzju tal-kunsens tal-partijiet li jkunu resqu fuq ftehim. Is-simulazzjoni għib bejn il-partijiet, fiċ-ċirkostanzi xierqa, in-nullita' tal-ftehim li jkun sar. F'każ bħal dan, il-kwestjoni tan-nuqqas ta' siwi ta' ftehim magħmul b'dak il-mod tista' titqajjem mhux biss *per via di azione* iżda wkoll *ope exceptionem*³³ u dan b'ħarsien tar-regola li l-eċċezzjoni tan-nullita' tista' tingħata f'kull żmien minn min ikun imħarrek għall-eżekuzzjoni ta' kuntratt, fil-każijiet kollha li fihom hu nnifsu sata' jmexxi għat-tħassir tal-kuntratt³⁴. Dan ukoll għaliex huwa sugġett għat-tħassir kull ftehim li fih tkun nieqsa xi waħda mill-elementi essenzjali sabiex kuntratt ikun jiswa jew li l-ligi tgħid

³² Rik. Nru. 271/08JRM li qiegħda tistenna l-eżitu ta' din il-kawża

³³ Ara, b'eżempju, P.A. JA 30.1.2004 fil-kawża fl-ismijiet *Avukat Hugh Peralta noe vs Credinvest International Corporate Finance Ltd* (sentenza *in parte* mhix appellata)

³⁴ Art. 1226(1) tal-Kap 16

espressament li ma jiswiex³⁵. Għalhekk, ladarba s-simulazzjoni hija ċirkostanza li tolqot is-siwi tal-kunsens tal-partijiet f'kuntratt, hija haġa naturali li l-istess nuqqas jista' jitqajjem bil-mezz ta' eċċezzjoni;

Illi jingħad li jkun hemm simulazzjoni *“quando vi e` divergenza voluta tra la volonta` e la dichiarazione. Tale divergenza si ha anche nella riserva mentale: ma la riserva, rimanendo interna, non essendo esplicita, ne` manifestandosi in altro modo, non ha alcuna rilevanza. Nella simulazione, invece, la divergenza si manifesta perche` si tratta di un vero e proprio accordo tra le parti, o tra le parti e un terzo, inteso a far apparire cio` che non e`. Il contratto con il quale le parti creano la finzione si dice accordo o contratto simulato”*³⁶;

Illi s-simulazzjoni tista' tkun assoluta (meta l-partijiet, taħt id-dehra li qegħdin joħolqu rabta kuntrattwali, jkunu tal-fehma li ma jridu jnisslu l-ebda rabta) jew relattiva (meta l-partijiet jidhlu f'rabta ta' kuntratt partikolari, iżda jkollhom f'moħħhom rabta oħra). F'tal-ewwel, is-simulazzjoni titfisser bħala *“colorem habens, substantiam vero nullam”*, filwaqt li f'dik relattiva jingħad li *“colorem habens, substantiam vero alteram”*³⁷. L-azzjoni msejsa fuq is-simulazzjoni assoluta għandha l-għan li tikseb id-dikjarazzjoni mill-Qorti tal-ineżistenza assoluta tal-att; filwaqt li dik li għandha bħala bażi s-simulazzjoni relattiva għandha l-għan illi tagħraf ir-realtà tal-ftehim u twarrab min-nofs il-forma apparenti tiegħu. Għalhekk, jekk il-kawża espressa tkun falza, il-ftehim jista', b'dan kollu, jinżamm sħiħ, kemm-il darba jiġi ppruvat li kien hemm kawża oħra.³⁸ Minbarra dan, huwa miżmum ukoll li mhux kull att simulat jitqies bħala att null, sakemm ma jkunx sar b'qerq għal dak li trid il-liġi³⁹;

Illi fil-każ li l-Qorti għandha quddiemha llum, jidher li Annot issejjes il-każ tagħha fuq is-simulazzjoni relattiva, billi ma tiċhadx li tassew intrabtet mal-imħarrek f'xi għamla ta' ftehim;

Illi fis-simulazzjoni r-regola hi li bejn il-partijiet il-ftehim simulat ma jnissel l-ebda effetti għaliex dak li tassew huma jkunu riedu jirbaħ fuq dak li tabirruħhom urew li qegħdin jagħmlu (*“plus valet quod agitur quam quod simulate concepitur”*). Fil-każ ta' simulazzjoni relattiva, jibqa' jkollu effett bejn il-partijiet il-veru ftehim ta' bejniethom, sakemm dan ikun jissodisfa r-rekwiżiti ta' sustanza u ta' forma⁴⁰. Minħabba f'hekk, fejn hemm simulazzjoni relattiva,

³⁵ Art. 1212 tal-Kap 16

³⁶ G Alpa *Corso di Diritto Contrattuale* (2006) § 3.5 f'pag. 51

³⁷ Coen *Giurisprudenza Italiana* voce 'Simulazione' § 72

³⁸ Artiklu 989 tal-Kodiċi Civili

³⁹ Ara, f'dan ir-rigward, P.A. GCD **18.5.2001** fil-kawża fl-ismijiet *Judith Lucchesi noe vs Rita Sultana et* (konfermata fl-Appell **3.12.2004**)

⁴⁰ C. Massimo Bianca, *Diritto Civile*, (vol III), 'Il Contratto', §§381 et seq.

jitqies li r-rabta tassew hija dik li l-partijiet qablu li kellha tiġi fis-sehħ u mhux dik li fid-dieher juru li daħlu għaliha⁴¹;

Illi minn dak li jissemma hawn fuq, wiehed mill-elementi meħtieġa fis-simulazzjoni (kemm dik assoluta u kif ukoll relattiva) hu li l-partijiet kollha fil-ftehim simulat ikunu tal-istess fehma li dak in-negozju li juru li sar, fil-fatt ma riduhx, jew li riedu jiftehmu dwar xi haġa oħra li ma juruhiex. In-nuqqas ta' dan il-kunsens ixejjen fil-qofol tiegħu l-att tas-simulazzjoni⁴²;

Illi minbarra dan, min jallega s-simulazzjoni jrid jippruvaha bla ebda dubju, u dan l-aktar fejn ir-rabta li tidher tkun saret fis-sura ta' ftehim miktub⁴³. F'dan l-aħħar każ, jidhlu fis-sehħ ir-regoli stabiliti dwar fejn, meta u kif titħalla titressaq xhieda kontra l-miktub;

Illi f'każ bħal dan, il-punt tat-tluq hu li kitba ta' ftehim bejn partijiet hija meqjusa bħala r-rifless ta' dak li l-istess partijiet riedu jaqblu dwaru. Għalhekk, ir-regola li *contra scriptum testimonium non scriptum non fertur* tfisser li prova b'dokument ma tistax titwaqqa' bi prova kontra dak li tgħid il-kitba, jekk mhux għal raġunijiet serji⁴⁴. Kemm hu hekk, dwar tali regola huwa stabilit li (a) meta ftehim ikun inkorporat f'kitba, għandu jitqies li dak li l-partijiet riedu jiftehmu dwaru kien fil-fatt imniżżel f'dik il-kitba; (b) li l-provi orali huma ammissibbli biss biex jiċċaraw xi punti dubjużi tal-kitba; (ċ) li l-provi orali jistgħu jitressqu biex tiġi mfissra aħjar ir-rieda tal-kontraenti fuq il-kitba, l-iżjed jekk dak li nkiteb ikun tniżżel b'mod ambigwu jew biex jiġi pruvat xi fatt inċidentali jew aċċessorju kompatibbli mal-istess kitba⁴⁵; u (d) li r-regola tibqa' fis-sehħ sakemm il-Qorti ma tkunx konvinta li fil-kitba jew kuntratt hemm żball jew tħalla barra xi patt għal raġuni speċjali⁴⁶;

Illi r-raġunijiet serji maħsuba bħala eċċezzjonijiet għar-regola huma meta (i) il-ftehim ikun vizzjat minn qerq jew xi raġuni oħra li tolqot is-siwi formali jew essenzjali tal-ftehim, (ii) il-ftehim ikun simulat, (iii) l-kitba ma turix fehmiel ċari ta' dak li suppost hemm qbil dwaru bejn il-partijiet, (iv) meta jqum punt inċidentali jew aċċessorju tal-ftehim li jkun meħtieġ li jiġi ppruvat u sakemm tali punt ma jkunx irrikonċiljabbli mal-ftehim ewlieni; u (v) meta mal-ftehim miktub ikun sar ftehim ieħor bil-fomm li b'xi mod jammonta għal kundizzjoni li tolqot fil-qalba l-eżekuzzjoni tal-ftehim innifsu⁴⁷;

⁴¹ Prof. V. Caruana Galizia *Notes on Civil Law: Obligations* (Ediz. Riveduta) paġ. 274

⁴² Ara P.A. JZM 17.1.2013 fil-kawża fl-ismijiet *Ġorġ Borġ vs Mary Calleja et* u l-ghadd ta' sentenzi hemm imsemmija (mhix appellata)

⁴³ Ara App. Ċiv. 13.7.2001 fil-kawża fl-ismijiet *Joseph Vassallo et vs Carmelo Vassallo et* (mhix pubblikata) u P.A. PS 28.1.2004 fil-kawża fl-ismijiet *Lawrence Farrugia vs Fedela Carabott* (mhix appellata)

⁴⁴ Ara, per eżempju, App. Ċiv. 28.2.1997 fil-kawża fl-ismijiet *Grech Sant noe vs Farrugia noe et* (Kollez. Vol: LXXXI.ii.394); P.A. 11.5.1988 fil-kawża fl-ismijiet *Privitera noe vs Galea noe* (Kollez. Vol: LXXII.iv.775); App. Ċiv. 30.1.1967 fil-kawża fl-ismijiet *Zammit et vs Zammit et* (Kollez. Vol: LLI.i.61) u App. Kumm. 28.10.1960 fil-kawża fl-ismijiet *Lungaro Mifsud noe vs Polidano* (Kollez. Vol: XLIV.i.267)

⁴⁵ P.A. RCP 29.11.2001 fil-kawża fl-ismijiet *General Cleaners Co Ltd vs L-Avukat Ġenerali et*

⁴⁶ App. Ċiv. 6.6.1955 fil-kawża fl-ismijiet *Gatt vs Cuschieri noe* (Kollez. Vol: XXXIX.i.221) u l-ghadd ta' riferenzi hemm imsemmija

⁴⁷ Ara P.A. PS 31.1.2003 fil-kawża fl-ismijiet *Amante Caruana vs Saveria Bonnici*

Illi, ladarba l-kawżali mressqa minn Annot hija sewwasew is-simulazzjoni tal-ftehim, il-Qorti sejra tqis ix-xhieda li tressqu biex tgħarbel is-siwi tal-istess kawżali u tiddetermina l-għan veru tal-ftehim li huma attakkati;

Illi, madankollu, il-provi li jehtigilha tressaq il-parti li tallega s-simulazzjoni jridu jkunu perswazivi u konkludenti. Il-prova tista' ssir b'kull mod permess mil-liġi, ukoll minn xhieda bil-fomm. Izda dan il-prinċipju għandu jitħaddem b'akbar reqqa meta jiġi impunjat att pubbliku minħabba l-fidi akbar li l-liġi tqiegħed fuq att bħal dak. Minbarra dan, parti tista' tipprova s-simulazzjoni kemm bi provi diretti u kif ukoll permezz ta' preżunzjonijiet u konġetturi, sakemm jintwera li dawn ikunu gravi, preċiżi, u jaqblu, u mhux imwaqqgħin minn preżunzjonijiet u indizji oħra⁴⁸;

Illi, fil-qafas ta' att simulat, bosta drabi jiġri li l-partijiet joħolqu kuntratt li permezz tiegħu taparsi jkunu daħlu fi ftehim li jidher fih izda li fil-fatt mhux veru jkunu għamlu, sabiex jaħarbu mid-drittijiet jew aspettattivi ta' terzi persuni. Izda l-intenzjoni li jiġu mqarrqa terzi persuni, jew il-*causa simulandi*, mhix element essenzjali tas-simulazzjoni. Kemm hu hekk jinsab stabbilit li “*la causa simulandi “non risulta indispensabile ai fini della pronuncia di accertamento della simulazione, restando rilevante solo per fornire indizi rivelatori dell’accordo simulatorio”*”⁴⁹. Huwa minħabba f'hekk li ngħad li mhux kull ftehim simulat huwa illegali jew illeċitu, u s-simulazzjoni titqies waħda fraudolenti biss meta l-ħsieb tal-partijiet li jidhru fuq ftehim bħal dak ikun wieħed li jikser il-liġi⁵⁰;

Illi, mill-ġabra tal-provi u x-xhieda mogħtija mill-imħarrek u minn Marcus Tonna, il-Qorti ma għandha l-ebda dubju li f'dan il-każ seħħet is-simulazzjoni. Il-partijiet jaqblu li meta Marcus Tonna avviċina lis-sidien tal-fondi 31 u 32 Triq l-Imrabat biex ibigħulu l-ishma tagħhom mill-imsemmi bini, l-imħarrek, li kien wieħed minnhom, qallu li hu ma riedx flus, izda ta' sehm u ried appartament (u, oriġinarjament, jidher li ippretenda wkoll wisgħa ta' parkeġġ) minn dawk li x-xerrej (Annot) kien bi ħsiebha tibni wara li jitwaqqa' l-bini li kien hemm u jittella' ieħor ġdid. Dan jistqarru l-imħarrek innifsu⁵¹, u jżid jgħid li ma kienx jersaq għall-kuntratt tal-bejgħ tal-fond fi Triq Imrabat li kieku mhux għaliex kien hemm ftehim bejnu u Annot f'dan is-sens;

⁴⁸ Ara, b'eżempju, App. Ċiv. 7.2.1949 fil-kawża fl-ismijiet *Caruana Scicluna vs Paçe et* (Kollez. Vol: XXXIII.i.390); P.A. 5.12.1953 fil-kawża fl-ismijiet *Spiteri Debono vs Spiteri Debono et* (Kollez. Vol: XXXVII.ii.797); u P.A. JSP 28.2.1995 fil-kawża fl-ismijiet *Vassallo et vs Vassallo et* (mhix publikata; ikkonfermata fl-Appell fit-13.7.2001

⁴⁹ Cass. 8.6.1994 Nru. 5541

⁵⁰ Ara A. Torrente *Manuale di Diritto Privato* (9^a Ediz.) §99, pag. 177

⁵¹ Xhieda tiegħu f'pagġ. 88, 90 u 97 tal-proċess

jew jirċievi flus (fis-sura ta' xi ekwiparazzjoni), l-appartament li kellu jiġi mogħti lilu kellu jiġi vvalutat b'dak il-prezz. Huwa minnu li l-partijiet taw lill-appartament il-valur ta' ħamsin elf Lira Maltija (Lm50,000) fuq l-ewwel att ta' konvenju (iktar tard maqsumin fi prezz għall-arja u prezz tal-appalt), iżda ntwerha li din hija figura għal kollox mistgħajla u fittizja għax l-appartament kien sejjer jingħata bi bdil mas-sehem indiviż tal-imħarrek mill-fond fi Triq Imrabat u dan is-sehem kien jiswa Lm25,000 u mhux Lm50,000. Minn imkien ma jirrizulta li l-imħarrek talab Lm50,000 u mhux Lm25,000 ta' sehm. Fit-tieni lok, kemm l-imħarrek u kif ukoll Marcus Tonna xehdu li l-valur ta' ħamsin elf Lira Maltin (Lm 50,000) imsemmi fl-ewwel kitba ta' Ġunju tal-2002, kien irrilevanti, għaliex il-fehma vera tagħhom kienet li l-imħarrek jingħata appartament (u wisgħa ta' parkeġġ) għal sehm, ikun jiswa kemm ikun jiswa l-appartament li jinbnielu skond dak il-ftehim. Hu x'inhu, fit-tielet lok, għaladarba n-negozju ma seħħx, il-partijiet jerġgħu fil-pożizzjoni tal-*istatus quo ante* u biex isir hekk l-ebda wieħed minnhom ma jista' javvantaġġja ruħu bi ħsara tal-ieħor;

Illi lanqas jidher li jista' jingħad li, ladarba n-natura vera tal-ftehim bejn Annot u l-imħarrek kienet sa mill-bidunett waħda ta' permuta, tonqos is-simulazzjoni tal-ftehim mertu tal-każ. Huwa minnu li l-permuta u l-bejgħ huma żewġ istituti kuntrattwali li jixbhu ħafna 'l xulxin⁵⁵, imma l-ftehim li sar bejn Annot u l-imħarrek dwar il-wegħda ta' bejgħ-u-xiri tal-arja fit-tielet sular ma setgħet qatt titqies bħala l-ftehim awtentiku, ladarba sa mill-bidunett ma kien sar l-ebda tpartit ta' ġid (imma kienet saret biss dikjarazzjoni mhux minnha li l-valur maqbul kien tħallas f'somma flus), u ladarba wkoll ħareġ li min wiegħed li jbigħ l-arja tat-tielet sular lill-imħarrek ma kenitx l-istess persuna li xtrat il-ġid imwiegħed (billi dak il-post fi Triq Imrabat inkiseb minn Sunsea Properties Limited u mhux minn Annot);

Illi fid-dawl ta' dawn il-kunsiderazzjonijiet, il-Qorti tasal għall-fehma li tabilhaqq li ż-żewġ ftehim li saru bejn Annot u l-imħarrek fil-11 ta' Jannar, 2006, kienu milqutin minn simulazzjoni relattiva, u għalhekk it-talbiet attriċi relattivi għall-imsemmija ftehim huma mistgħoqqa u sejrin jintlaqgħu;

Illi minħabba li l-Qorti waslet għal din il-fehma, lanqas huwa meħtieġ li tistħarreg ukoll il-kawżali l-oħrajn li Annot tibni l-azzjoni tagħha fuqhom, ukoll għaliex, kif sewwa jirriveja l-imħarrek⁵⁶, fiċ-ċirkostanzi li ħarġu mill-atti tal-kawża, ma seta' jkun qatt li Annot tabilhaqq kienet indotta f'xi żball meta dak kollu li għamlet kien marbut mal-ftehim "veru" milfuq bejnha u l-imħarrek sa mill-2002. Ikun għalxejn ukoll li tinvesti l-kwestjoni tan-nuqqas ta' konsiderazzjoni, lil hinn minn dak li ssemma aktar qabel f'din is-sentenza;

⁵⁵ Ara, b'eżempju l-artt. 1486 u 1487 tal-Kap 16

⁵⁶ Nota ta' Sottomissjonijiet tiegħu f'pag. 176 tal-proċess

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel talba attriċi u ssib li l-ftehim tal-11 ta' Jannar, 2006 li bih il-partijiet dehru li qiegħdin jaqblu fuq wegħda ta' bejgħ tal-arja mit-tmienja u tletin (38) sad-disgħa u erbgħin (49) filata 'l fuq mil-livell tat-triq formanti parti mis-sit li qabel kien okkupat bil-fond numri 31 u 32, fi Triq Imrabat, San Ġljan, bil-kundizzjonijiet hemm miftehma ma jiswiex għaliex vizzjat mis-simulazzjoni relattiva tal-partijiet infushom;

Tilqa' t-tieni talba attriċi u ssib li l-ftehim tal-11 ta' Jannar, 2006, li bih il-partijiet ftiehm kuntratt ta' appalt fir-rigward ta' appartement fit-tielet sular fis-sit li qabel kien okkupat bil-fond numri 31 u 32, fi Triq Imrabat, San Ġljan, bil-kundizzjonijiet hemm miftehma ma jiswiex għaliex vizzjat mis-simulazzjoni relattiva tal-partijiet infushom;

Tiċġad l-eċċezzjonijiet fil-mertu tal-imħarrek billi mhumex mistħoqqa fil-fatt u fid-dritt;

Tilqa' t-tielet talba attriċi u ssib li ż-żewġ ftehim imsemmija fl-ewwel u fit-tieni talba huma mingħajr effett u l-partijiet għandhom jitqiegħdu fil-qagħda li kienu fiha qabel saru, magħdud kull jedd ta' rimbors li jista' jkun dovut lil min minnhom; u

Tordna li l-imħarrek iħallas l-ispejjeż tal-kawża.

Moqrija

**Onor. Joseph R. Micallef LL.D.,
Imħallef**

5 ta' Diċembru, 2017

**Geraldine Rickard
Deputat Registratur**

5 ta' Diċembru, 2017